

பேரதாந்தம் - சிவதாந்தம்  
அப்துல் கால்வர்

PARAS'AMBHUMAHIMNASTAVA

परशंभुमाहिम्नस्तवः

20-4

பரஸம்பு மஹிம்னஸ்தவ :



N. RAJAM & Co.,

VEPERY, MADRAS

1946

[Six Annas

6375

R65(அப்துல்)





20-4

344

425



शिवाभ्यां नमः

# परशंभुमहिम्नस्तवः

प्रथमं प्रकरणम्



अनेकशक्तिसंघट्टप्रकाशलहरीतनुः ।

शुद्धसंविच्छिवः पायाद्विभुः श्रीपरमेश्वरः ॥

श्रीशंभो ते महिम्नः स्तुतिपथरचिताः साङ्गवेदाः सशास्त्राः

सिद्धान्ताः साङ्गविद्याः सचकितमतयो नैव पश्यन्ति पारम् ।

साद्यन्तास्त्वामनन्तं परमशिवगुरुं ते कथं वर्णयेयु-

स्तस्मात्प्रज्ञानुसारादहमपि भवतः स्तौमि किञ्चिच्चरित्रम् ॥ १ ॥

कानन्दात्मप्रकाशस्तव परमहिमापारपीयूषसिन्धु-

स्त्वद्भक्त्यामोदमग्नाः क च कविमधुपा ब्रह्मविष्णुप्रमुख्याः ।

श्रीशंभो मोहजृम्भो न जनयति परां स्वात्मवत्तां किमेत-

च्चित्रं तद्वन्मयापि स्वमतिविभवतः स्तूयसे त्वं न दोषः ॥ २ ॥

श्रीमद्भिर्दृश्यभावैरहमहमिदमित्यात्मजृम्भाधिरूढै-

र्नानारूपैः पदार्थैरनवधिविभवैराशुदेदीप्यमानः ।

सर्वातीतस्त्वमेकः परशिवचरण स्वप्रकाशात्मशंभो

नान्यस्त्वत्तः परोऽस्तीत्यहमिह गुरुणा त्वां स्वभावैरवैमि ॥ ३ ॥

आत्मैवैष स्वकीयो निरतिशयचिदानन्दसद्ब्रह्मपूर्णो

जिह्वः संसारभावैरतिदुरधिगमैरात्तमायाविलासैः ।

सर्वात्मत्वादनन्तस्तव शिवमहसः श्रीगुरोः सत्यवाक्यैः

निस्तर्कोपाधिभेदैः परमपुरुष ते तत्त्वमद्वैतमेति ॥ ४ ॥

दीक्षां यः शांभवीयां शिवगुरुविहितां दिव्यबीजागमोक्तां

प्राप्य श्रीशंभुतादात्म्यवितरणचणां जन्ममृत्युप्रभेत्रीम् ।

भित्वा भेद्यं पशुत्वं परशिवचरणध्यानयोगेन पूर्णः

स्वाघोरब्रह्मविद्याविदितपरपदं ब्रह्म स प्रैति विद्वान् ॥ ५ ॥

ब्रह्माण्डं पिण्डमेतत्पितरमिव सुतस्तत्समं नैकधर्मं

विज्ञायाज्ञानमुक्तः शिवगुरुवचनैरात्मविज्ञानशान्तः ।

सर्वात्मैकप्रभोस्ते परशिवचरणाराधनासक्तचित्तो

यः कोऽप्येकः स योगी जयति जनिमृती भो महामृत्युमृत्यो ॥ ६ ॥

पिण्डे षाट्कोशिकेऽस्मिन्नवविवरपुरे पञ्चभूतेन्द्रियादये

पुंस्के स्त्रैणे च षाण्डे शिवगुरुवचनैरत्र विज्ञायसे चेत् ।

केनाप्यन्नामुचित्तप्रमितिनिरुपमानन्दकोशात्तराशि-

स्त्वं षोढा भिन्नमूर्तिः परशिव स बुधो विश्वरूपत्वमीयात् ॥ ७ ॥

सर्वेश श्रीपुरेश त्रिभुवनभवनव्यक्तयः शक्तयस्ते-

ऽनन्ताद्याः श्रीपराद्या निरवधिविभवा मातृकान्ताः क्षकान्ताः ।

विज्ञाताः स्युः स्वरूपे यदि शिवगुरुणा विश्वदृश्यप्रपञ्च-

स्वात्मज्योतिर्विलीनान्विदधति विदुषो योगिनः सैव मुक्तिः ॥ ८ ॥



या षोढा पञ्चधा च प्रकटितविभवा श्रीपरा देव शंभो

सैव श्रीसुन्दरीति श्रुतिभिरभिनुता चक्रराजासनस्था ।

सर्वत्रानेककोटिप्रकटितगणनायोगिनीर्व्यश्नुवाना

त्वत्तेजोऽन्तर्निरूढा रचयति जगतामादिमध्यान्तकालान् ॥ ९ ॥

या शक्तिः पञ्चवाहप्रवहणलहरीव्यक्तनैजात्मतेजः

संवर्ताग्निप्रपीतत्रिभुवनजलधिः कालसंकर्षणी ते ।

दिक्कालातीतमूर्ते परशिव महतां भक्तिभाजामविद्यां

मृत्युं विज्ञानदानात्प्रहरति विदुषां तन्महत्वं त्वमेव ॥ १० ॥

सर्वज्ञो नित्यतृप्तः सदसदुभयगोऽनादिबोधः स्वतन्त्रो

नित्या लुप्तात्मशक्तिर्निरुपमचरितोऽनन्त इत्यङ्गषट्कैः ।

षट्छक्तिव्यक्तभावस्त्वमिह यदि शिव ज्ञायसे देशिकोक्त्या

येन स्वात्मन्यनादौ सकलविलसितं ते परायाः स भेदः ॥ ११ ॥

गायत्री वेदधात्री शतमखफलदा वेदशास्त्रैकवेद्या

चिच्छक्तिं ब्रह्मविद्यां परमशिव तव श्रीपरां व्याकरोति ।

शब्दब्रह्मैक्यवाच्यामखिलमतमिति व्यक्ततत्त्वामवाच्यां

सप्तस्रोतोविभूर्तिं त्रिभुवनमयतां तत्त्वतः सर्वतुर्याम् ॥ १२ ॥

संसारासारभावप्रवहणचतुरामादिशक्तिं परां तां

स्वात्माभिन्नां विदित्वा वपुरनुमतिभिर्नावृताहंकृतिस्थः ।

त्रैलोक्यं ब्रह्मविश्वप्रसरमनवधिस्वप्रकाशप्रपूर्णं

ज्ञात्वा मुक्तः स योगी भवति गतभवस्त्वत्प्रसादान्महेश ॥ १३ ॥

विश्वेश स्वप्रकाशप्रसरमिह विना नान्यदस्तीति तत्त्वं

मीमांसारूपमेतत्त्व परमगुरो श्रीमुखाम्नायजालम् ।

स्वप्रत्यक्षं विहाय स्वरहितमिति चेदस्ति चान्यत्र तत्त्वं

ये धीरास्तर्कयेयुस्त इह जनिमृतीराप्नुवन्त्यङ्गभारैः ॥ १४ ॥

न ब्रह्मा विष्णुरुद्रौ सुरपतिरमरा नासुरा नैव पृथ्वी

नापोऽग्निर्नैव वायुर्न च गगनतलं नो दिशो नैव कालः ।

नो वेदा नैव यज्ञा न च रविशशिनौ नो वियन्नो विकल्पः

स्वज्योतिः सत्यमेकं जयति तव पदं सच्चिदानन्दमूर्ते ॥ १५ ॥

शंभो सैद्धान्तिका ये स्वमतिविभवतोऽखर्वर्गाः प्रमाणैः

मीमांसन्ते भवन्तं बहुमतजनकैरावृत्ता शुद्धविद्यैः ।

अन्योन्यस्पर्धिनस्ते कथमिह भवतस्तत्त्वमीयुः स्वतेजः

सर्वातीतं विकल्पग्रहरहितमजं मानतर्काद्यगम्यम् ॥ १६ ॥

धीराः केचिन्महान्तो गुरुवचनरतास्त्यक्तसंसारभावा

निःशङ्काघोरविद्या परिणतमतयः सर्वसंकल्पमुक्ताः ।

त्वत्कारुण्याक्षिलक्ष्याः परमशिव भवत्साधकाः पुण्यपापैः

कृत्याकृत्यैर्विहीनाः परपदविभवं त्वां प्रपश्यन्ति विश्वम् ॥ १७ ॥

सिद्धान्तः शांभवोऽयं शिवगुरुवचनाघोरविद्याक्षरोक्तः

स्तोत्रव्याजेन निर्वाह्यत इति भवतः श्रीविभो चापलं मे ।

अत्र न्यूनातिरेकोक्तिजनितमसकृत्क्षम्यतां दासबुद्ध्या

मच्चित्तस्थः प्रमेयं समुपदिश परं मातृकावर्णराशिम् ॥ १८ ॥

इति श्रीदूर्वासकृतपरशंभुमहिम्नस्तवे उपोद्घातप्रकरणं प्रथमम् ॥ १ ॥



## द्वितीयं प्रकरणम्

श्रीमद्रश्मिप्रभावं त्रिभुवनभवनव्यञ्जकस्वात्मदीपं

को वा वक्तुं निरुक्त्या प्रभवति यतधीरात्तसम्यग्विमर्शः ।

यत्र ब्रह्मादिविद्वन्मतिरपि विगतिर्याति भीत्या विनाशं

श्रुत्या सार्धं स केन प्रविततमतिना वर्ण्यते ते महेश ॥ १ ॥

षण्णामप्यन्वयानां क्षितिजलदहनस्पर्शनाकाशचेतः-

पीठस्थानां पराद्याः परशिव भवतः शक्त्या मातृकान्ताः ।

ब्रह्मादिप्रेतसिंहासनगतविभवैस्तावकीयैः षडङ्गैः

द्वात्रिंशद्रश्मिमुख्याः स्वकिरणकरणव्यासविधिविमान्ति ॥ २ ॥

बुद्धेः सम्यग्विमर्शप्रकटितसरणेरर्थवद्वाक्पुत्रे

यत्र स्थाने तुरीये नवकलितमहाविषयवत्त्वं विनाशः ।

तर्त्तिकं ज्योतिस्तमो वा सदसदुभयमेकितमसि न मूर्ते

निर्धारश्चेद्विनाशो न हि मतिवन्नसा दैव तस्मात्परस्त्वम् ॥ ३ ॥

ज्ञानं योगः प्रकाशो विधिरुभयमतिर्देहधीः प्राणशून्या-

हंकारश्चाधिकामः स्वविषयमनघं चाश्रयन्नन्तरास्ते ।

इत्यात्माकाशसत्ता तव परिविदिता सम्यगेतत्प्रमेया-

धारेष्वन्तर्धृतं यत्पयसि तिलचये तैलवद्भासि हीश ॥ ४ ॥

षट्त्रिंशत्तत्त्वपुष्पस्तवकपरिमलस्तावकीयः स तेजः-

कल्पद्रुश्चेत्प्रबुद्धः शिवगुरुवचसा सर्वतः स्वानुभूतः ।

अद्वैतब्रह्मबुद्धिं जनयति विदुषामेष एवास्मदादि-

ब्रह्मान्तात्मप्रपञ्चे विलसति न परोऽस्तीति चेत्पारिजातः ॥ ५ ॥

स्वप्रत्यक्षेऽपि तत्त्वे करतलफलवद्वेत्ति नासौ स्वरूपं

नानासिद्धान्तजालप्रलपितजनिताज्ञानमोहान्धकारैः ।

आक्रान्तः पुण्यपापैरधिगतनिधनैरात्मकर्मण्यनादौ

हेयोपादेयबुद्ध्या भव इति विहितस्ते महामाययेश ॥ ६ ॥

एकोऽसौ लक्षणैश्चेदखिलतनुगतैरिन्द्रियायैरनेकैः

भिन्नः स्वात्मप्रकृत्या विधिजनिमृतिभिः संनिबद्धः किमेतत् ।

देवत्वं मानुषत्वं वपुषि मुजगतां सर्वजीवात्मकत्वं

धत्से शैलूषवत्ते स्मरति न तु पदं श्रीमहादेवमूर्ते ॥ ७ ॥

इति श्रीदूर्वासकृतपरशंभुमहिम्नस्तवे पराशक्तिस्कन्धरश्मि-

प्रकरणं द्वितीयम् ॥ २ ॥



### तृतीयं प्रकरणम्

सत्त्वं चित्त्वं महत्त्वं तव परमगुरोरात्मशक्तेः परायाः

पिण्डीकृत्य प्रकृत्या प्रथमरतिपतिव्याजकालान्तवहिः ।

भूत्वा संसारसृष्टिस्थितिलयनिलयाद्याति तोयार्णवान्तं

तन्वानो निर्ममेच्छस्त्वमिह विजयसे विष्णुमायाविभूते ॥ १ ॥

मायायामन्तरस्थः कुसुमशरसस्तावकीयः स्वकाले

ज्ञानज्ञेयप्रमातृप्रकटितमहिमा स्वप्ररोहप्रसारैः ।

उत्पाद्याद्यं विरिञ्चं तदनु भुवनतामात्मना व्यश्नुवानो

बीजाकारः स्वयंभूरिति कथयति ते नाम विश्वात्मसृष्टेः ॥ २ ॥

आदिक्षान्तार्णसृष्टिं त्रिसुवनभवनाभासभूमिं शिवादि-

क्षित्यन्तात्मीयतत्त्वावलिविकृतगतिं वैधसाण्डान्तभूमिम् ।

आत्मीयानुत्तरेच्छागुणपरवशतां प्राप्य संव्यश्नुवानः

श्रीशंभो विश्वसृष्टिर्भवसि निजमलत्रय्युपप्रोषितात्मा ॥ ३ ॥

चत्वारः कालतत्त्वे तव युगपतयस्ते च धातुश्च पुत्राः

व्याख्याता द्वादशैते स्थितिकृतिविदिताः सावताराः सदाराः ।

श्रीकण्ठाद्याश्च नाथा धृतयुगविधयस्त्वन्नियत्युत्थितान्ता-

श्रैतन्या एव तस्मात्स्थितिरिति विदितस्त्वं सहस्रार्कदीप्ते ॥ ४ ॥

आत्मीयानादिरश्मीनिह भवजनितानेकसिद्धान्तजाल-

व्यामोहोद्यद्विकल्पानृतनिजविषयान्पुण्यपापादिभेदैः ।

दुर्ज्ञेयान्देशिकोक्त्या प्रविमलवपुषि स्वप्रकाशैकवह्नौ

स्वात्मत्वेन प्रबुद्धाञ्जडिति विजयते यस्त्वदात्माविरोधः ॥ ९ ॥

जाग्रत्स्वप्नप्रसुप्तिप्रकटितविभवैरात्ममायागुणैः स्वै-

ज्ञानेच्छाक्रोधरूपैर्विधिहरिहरकैरावृते मोक्षमार्गे ।

पान्थाः केचित्सुधीराः शिवगुरुवचनज्ञानशास्त्राग्निदीप्ता-

स्त्वत्कारुण्यैकरक्षापरिविहितभियस्त्वां प्रयान्त्यादिमूर्ते ॥ ६ ॥

त्वं मायाकामदेवप्रथममसि ततः स्वस्य सृष्टौ विधाता

रक्षायां विष्णुरन्ते प्रबलतरमहारुद्रमूर्तिः स्वमूर्तौ ।

सत्योऽनन्तः प्रमाता शिवगुरुरिति च स्वात्ममूर्तिप्रभावैः

स्वेच्छावस्थागुणाढ्योऽप्यगुण इति विभो वस्तुतः स्तूयसे त्वम् ॥

इच्छाशक्त्या ययैतत्कबलितमखिलं ते जगज्जालरूपं

सृष्टिस्थित्यन्तवृत्त्या सरसि जलधरासारतुल्यात्मगत्या ।

सैवानन्तान्तरङ्गप्रसरबहुविधानेकसंकल्पभावै-

राविर्भूत्वा त्वदङ्गप्रकटनकृतये बोधसिन्धुस्त्वमेव ॥ ८ ॥

इति श्रीदूर्वासकृतपरशंभुमहिम्नस्तवे इच्छाशक्तिस्कन्धरश्मि-

प्रकरणं तृतीयम् ॥ ३ ॥





## चतुर्थं प्रकरणम्

संवेद्यं तत्त्वजालं परशिवधरणीमूलपारं विचित्रं  
कर्मानन्तप्रपञ्चं निरुपममहिमानादिमध्यावसानः ।  
ब्रह्मानन्दामृताब्धिः समरसविधुना जृम्भितस्वात्मभासो  
हेतुत्वेन प्रबोधज्वलन तव महाज्ञानशक्तिं व्यनक्ति ॥ १ ॥

गोजं क्षीरं यथैकं द्युतिविविधगुणस्वेन्द्रियार्थप्रकाशोऽ-  
प्येकस्तद्वर्णनानारुचिरधिकरणस्यैकता कारणेन ।  
नीलाद्याभासबुद्ध्या नभसि परिवृतो धूमभासैरिवाग्निः  
प्राचुर्येण प्रदीप्तः परमशिव ततः सत्यविश्वात्मकस्त्वम् ॥ २ ॥

नित्याखण्डप्रकाशादमलतरविभो त्वत्सकाशात्कदाचि-  
न्माया संजायमाना त्रिगुणमुखगणव्यक्तशक्तिस्वभावा ।  
सिद्धान्तैर्भिन्नमानप्रमितिभिरसुखैर्भेदबुद्धिप्रधानैः  
संसारित्वं प्रसार्य दृढयति भवतः सत्यतां वेदविद्या ॥ ३ ॥

अन्यः पक्षोऽथवात्र प्रविमलकलनानन्तशक्तिप्रकाशः  
सत्याख्यः सोऽपि यत्र प्रविलयमयते शून्यगते तदात्मा ।  
यौष्माकः सत्यभावः स च निजमहसां कामरूपात्ममाया-  
मुत्पाद्यैतत्प्रपञ्चं षटयति तदिदं व्यश्नुषे स्वात्मयोने ॥ ४ ॥

ऐक्याच्छिच्छक्तयोश्चेदिदमहमिति च द्वंद्वभावस्य जीव-  
 ब्रह्मादिद्वैतबुद्ध्योर्दिनकरशशिनोरण्डविध्यण्डयोश्च ।  
 प्राणापानाख्यवाय्वोः सुकृतदुरितयोः स्याद्यदा सामरस्य-  
 प्रादुर्भावस्तदा त्वं भवसि सदसदानन्दनाथः परोऽप्ये ॥ ९ ॥

सेयं विज्ञानशक्तिस्तव शिवगुरुणा दर्शिता नित्यशुद्धा  
 निर्वर्द्धब्रह्मतत्त्वं गमयति सुधियां सच्चिदानन्दपूर्णम् ।  
 लोके मेयप्रमातृप्रमितिभिरिति चेदर्थिता भिन्नमार्गाः  
 मुद्रा नानास्वरूपाः प्रकटयति मुदाहंकृतिस्थाः परेश ॥ ६ ॥

इति श्रीदूर्वासकृतपरशंभुमहिम्नस्तवे ज्ञानशक्तिस्कन्धरश्मि-  
 प्रकरणं चतुर्थम् ॥ ४ ॥



## पञ्चमं प्रकरणम्

बुद्धिज्ञानेन्द्रियाणां निजनिजविषयास्वादभोगप्रबोध-

क्षीराब्धिः प्रोद्यदिच्छामृतकरणरुचा वाङ्मुखशालितैश्च ।

संक्रान्तश्चालितार्थप्रसरबहुपथः स्वात्ममायोरुपूर-

त्रुट्यद्वद्भाण्डविन्दून्विकिरति तव चेत्त्वं शिवातः क्रियात्मा ॥ १ ॥

सृष्टिस्थित्यन्तलीलावकलितसरणिर्यत्प्रयत्नो यदीयं

धैर्यं विख्यातवीर्यं सकलमिति गता यस्य बुद्धिः समृद्धा ।

यत्सामर्थ्यं प्रभूतं निरवधिगणनाजाण्डरुद्राण्डभाण्डा-

गारं यद्वहसत्ता जयति तव मनोरूपविश्वात्मकत्वम् ॥ २ ॥

संवेशं दूरदेशं कलयति सकलं कर्मकृत्यं च तत्त्वं

स्वं यद्वाह्येन्द्रियाणां चलनमपि विना स्वान्तमन्तःप्रकाशम् ।

तत्ते वीर स्वतन्त्रप्रकृतिनिगमनं निर्गतोपाधितर्कं

बाह्याख्यादर्शनार्थं विमलशिव ततस्त्वं हृषीकाश्रयात्मा ॥ ३ ॥

यद्वन्न्यग्रोधबीजं पृथुतरविटपानोकहत्वेन रूढं

सामर्थ्यं दर्शयेस्त्वं परमशिव सदा सत्यविज्ञानबीजम् ।

इच्छाक्षेत्रे सुबुद्धीन्द्रियकुलकलितं सर्वतः स्वक्रियाभिः

स्वात्मानं विश्वरूपं प्रकटयसि यदा त्वं तदा गोचरः स्याः ॥ ४ ॥

स्वात्माशेषाक्षवृत्तेः पृथग्यनतया कापि भूतानि पञ्च

कापि प्रेक्षाप्रपञ्चः क च निनदमुखाः कापि वाक्यादयश्च ।

एतैरेव प्रवृत्तो निजविषयतया सर्वविश्वात्मजृम्भ-

स्तस्मात्त्वं लोकमुख्योऽद्वयमिति रहितः स्वप्रकाशप्रमेयः ॥ ५ ॥

कालावस्थाश्च तिस्रो गिरिश दश दिशः सप्तधा भूमिरापो

नाना तेजः समीरा दश वियदखिलव्यापि चैकादशाक्षाः ।

भिन्नार्थानन्तबोधप्रकटितमहिमा बीजभेदास्त्वनन्ता-

स्त्वत्सक्ता बीजजाताः स्वगुणमनुसरन्त्येव ते देव सत्त्वात् ॥ ६ ॥

पञ्चाशद्वर्णमाला बहुविधनिनदोच्चारणात्तत्त्वजाल-

व्यक्तिव्यापारसक्ता गिरिश गुरुमुखान्नायविद्यास्वरूपा ।

धात्राद्युत्पत्तिपूर्वं श्रुतिमुखविविधानेकसिद्धान्तविद्या

नानाभाषाक्रियाभिः प्रकटयति ततः सैव ते साङ्गवेदान् ॥ ७ ॥

वर्णेभ्यो धातवः स्युर्विविधपदचयस्तद्भवस्तेन वाक्यं

तस्माज्जातं प्रमाणं विविधनिगमनं तेन सिद्धान्तजालम् ।

तस्मान्नानात्मतत्त्वप्रकटनमिति यत्तत्त्वविद्या त्वदीया

त्वं चेदेकोऽद्वितीयः क्रमरहितमहासंविदात्मा महेशः ॥ ८ ॥

यज्ञस्थानं श्मशानं सकलमिति गृहं भास्वदोङ्कारपीठं

प्रादुर्भूतप्रयाणस्थलमिति विपुलं कल्पवृक्षाधिरूढैः ।

संवीतैर्भैरवैश्चोरगपतिगणपैस्तत्र दिव्याढ्यपात्रं

वह्निब्रध्नेन्दुकुलसं परशिव सकलं व्यश्नुषे स्वात्मना त्वम् ॥ ९ ॥



चित्पूजा दृक्क्रियात्मा गुरुकथितमहारुद्रमूर्तिः समन्ता-

दात्मीयैरङ्गदेवैरधिगतविषयाज्याहुतिर्निर्विकल्पः ।

निष्कामैरात्मकामैरुपचितयजनश्चित्स्वतन्त्रैरतन्द्रै-

रात्माग्नौ ब्रह्मविद्यापरिणतमतिभिः श्रीविभो हूयसे त्वम् ॥ १० ॥

द्वैतं यन्त्रानघेधमं पशुरधिपिशितो मृत्युरक्षाणि जिह्वा-

हव्यं चाथ प्रबोधः प्रकटहुतवहो निर्मलात्मैव होता ।

अध्वर्युः स्वच्छचेतो गुरुमुखविदिता मातृकोद्गातृवर्गः

स्वाचार्यो देशिकेन्द्रः परमखभुगसि त्वं परः शंभुरीशः ॥ ११ ॥

यागाश्चान्ये सकामैः पशुभिरिह कृताः सर्वसिद्धान्तकृत्याः

नानायज्ञक्रियाश्च त्रिभुवनभवने चित्रकर्मप्रसाराः ।

विश्वोत्पत्तिप्रतिष्ठाप्रहरणविधयः स्वक्रियाशक्तिबीजाः

संजाताः सर्वतस्त्वं प्रभवसि मनसा चित्रनिर्माणपूर्ते ॥ १२ ॥

इति श्रीदूर्वासकृतपरशंभुमहिम्नस्तवे क्रियाशक्तिस्त्वरश्मि-

प्रकरणं पञ्चमम् ॥ ५ ॥

## षष्ठं प्रकरणम्

नित्या लुप्तात्मशक्तिः सकलतिथिफणापञ्चदश्या प्रदीप्त-

स्तुत्यादीन्कालवायून्ग्रसदुरसनश्चक्रवल्मीकवर्ती ।

सम्यक् चैतन्यगुम्फैरवगतकिरणो विश्वजृम्भैकभर्ता

कृष्णाध्वार्केन्दुयोनिर्मुजगपतितनुस्त्वं ततः कुण्डलीशः ॥ १ ॥

स्वस्थात्मा चित्तपूर्वं रविशशिपदवीं पूरितांशुप्रचारां

दीपान्तर्वहिवैधैरविततगतिभिर्बोधिताधारशक्तिम् ।

तत्तच्चक्रप्रभेदोद्भवविविधमहाशब्दरूपामनन्त-

ब्रह्मानन्दप्रवाहामनुभवसि परामादिसौषुम्णमूर्ते ॥ २ ॥

यस्मात्प्राणः प्ररोहत्युपरिगतिरधः संप्रधावत्यपान-

स्तस्मादेवाविरोधात्तदुभयजनिक्कृद्रायुसंरोधमात्रात् ।

विद्याविद्यादियुगमप्रसरसमरसाम्भोधिजृम्भैरदम्भैः

सार्धं हंसः परस्मिन्महसि खलु लयं प्रैति ते प्राणसूत्रः ॥ ३ ॥

सर्वेषामिन्द्रियाणां निजनिजविषयोद्योतनं यत्प्रसूतं

साराः सर्वेषु कर्मस्वनुपमविषयाः साध्वसानन्दकोपाः ।

यज्जाताः सर्वनाडीपथचलदनिलव्यासयः सर्वभावाः

नानारूपाश्च सर्वायनपथिकमहास्पन्दकः स त्वमेव ॥ ४ ॥



बुद्धा सदेशिकोक्त्या सुविदितविभवां खेचरीं दिव्यसुद्रा-

मर्थानन्तप्रपञ्चान्वितनिजकरणान्यात्मचित्ते निरुध्य ।

तच्चित्तं ज्योतिरङ्गं निरवधिकरणं चिन्तयेद्यः स योगी

निर्वाणः कृष्णवर्त्मा भवति तव महास्पन्दतामेत्य शंभो ॥ ५ ॥

प्राणारूपा कुण्डलिन्या जगदिदमखिलं प्राणितं ते ययेश

ज्ञात्वा यां योगिनस्ते परतरमभयं यान्ति शान्तं पदं तत् ।

यामज्ञात्वा भवाब्धौ जननमरणकृत्कूरकर्मप्रबद्धा

मज्जन्त्याद्यन्तहीना यदि कृपयति सा मोचयेन्मृत्युबन्धात् ॥ ६ ॥

इति श्रीदूर्वासकृतपरशंभुमहिम्नस्तवे कुण्डलिनीशक्तिस्कन्धरश्मि-

प्रकरणं षष्ठम् ॥ ६ ॥

## सप्तमं प्रकरणम्

अज्ञातं ब्रह्मतत्त्वं निजहृदयदरीलीनमात्मप्रकाशं  
व्यक्तीकर्तुं स्वनित्याक्षरविदितमहामातृकात्वं प्रपन्नः ।  
त्वं दिव्याम्नायविद्या सुविदितमहिमानन्तशक्तिप्रकाश-  
स्तत्तद्वर्णात्मभेदैरुपदिशसि पदं श्रीगुरो स्वस्वरूपम् ॥ १ ॥

श्रीशब्दब्रह्ममूर्ते सकलरवमयानाहतध्वानभेदा-  
नात्मीयानक्षरस्थान्वहुविधनिनदैर्भूरिवाद्यप्रभेदैः ।  
भेरीनिःसाणघण्टादरमुरजमहाशृङ्गनालोरुतालै-  
र्वैशैर्यन्त्रैश्च गात्रैर्जलधरपटलैस्त्वं ब्रवीषि ध्वनिज्ञः ॥ २ ॥

तत्त्वानां व्यक्तिहेतुः सकलतिथिगतः सप्तपुण्यष्टकाङ्ग-  
स्त्रीपुंसद्वंद्वरूपो द्युमणिशशिमहावह्निपादः षडात्मा ।  
सर्वाभिप्रायसंवित्प्रकटितविभवस्त्वं महाम्नायविद्या-  
सारस्फारस्वरूपः पुरुष इति ततः सोऽक्षरात्मादिवर्णः ॥ ३ ॥

रम्योदात्तानुदात्तस्वरितविकृतिगः प्रोच्चनीचोभयस्थो  
भेदादष्टादशात्मा महितनिजमहास्फूर्तिरेकोऽक्षरादिः ।  
षड्जादिग्रामजातश्रुतिविततलसद्गीतसप्तस्वरोद्य-  
न्नानारागान्प्रबन्धानधिवसति भवानादिनित्यस्वरात्मन् ॥ ४ ॥



सर्वास्यस्थानवर्णः प्रथमविगणितस्त्वं स्तुतः षोडशीति

स्वेच्छाशक्त्या निरुद्धद्रदिमनिजमहाप्रौढिमाढौकमानः ।

कालव्यक्तचिलिङ्गिनिजगतिविलयान्ह्रस्वदीर्घप्लुतादीन्

विद्याविद्योभयात्मा जनयसि परितः श्रीमहावर्णजात्मन् ॥ ५ ॥

पक्षद्वंद्वैककर्ताविनिजलहुतभुङ्मारुताकाशमूर्ते

श्रोत्राद्यक्षाणि सर्वाण्यधिगतचरणः स्वप्रकृत्या निबद्धः ।

अन्तस्थो विश्वरूपः पुरुष इति यतो ज्ञायसे स्वक्रमेण

ज्ञाता वर्गाक्षराणां परमशिव जनैस्त्वं ततो वर्गजोऽसि ॥ ६ ॥

सर्वातीतात्मधामानलनिलयपदज्ञापिका मन्त्रविद्याः

सत्याभिप्रायबुद्ध्या शिवगुरुवदनान्मोरुहाद्भासमानाः ।

नानार्था धातवश्च प्रकटितविभवाश्चित्रवाग्ब्रह्मवेदाः

सर्वं नश्यद्विना त्वां परशिव सहजं वर्णसंयोगरूपम् ॥ ७ ॥

ओंकारं स्वात्मवासं श्रुतिभिरभिनुतं वाग्भवं शक्तिबीजं

माबीजं स्मारबीजं परतरविभवं मातृकाबीजयुग्मम् ।

शैवान्त्यं चापि गत्वा षडयनविलसत्कूटषट्कं च भित्वा

हंसः सोऽहं तथा त्वं विरमसि मनसामन्तरे मन्त्रमूर्ते ॥ ८ ॥

बिन्द्वेन्दोरूर्ध्वनादैरवकलितकलाव्याप्तिभिः साधिदेवै-

र्नानानन्ताधिदेवैः परिणतिसुलभैः श्रीगुरुक्तागमस्थैः ।

न्यासैर्विद्याविशेषैः श्रुतिमुखविविधानेकसिद्धान्तमन्त्रैः

विष्कप्रोतप्रतीको दहसि भवमघं दुष्प्रभामन्त्रवह्नौ ॥ ९ ॥

वर्णास्ते मन्त्रविद्या दशविकरणगा धातवो नित्यशब्दाः

वाक्यान्याम्नायभेदा बहुविधमतजाः साङ्गवेदाश्च भाषाः ।

नानाच्छन्दांसि तालाः स्वरविकृतिगुणाः सर्वतो वाङ्मयस्थाः

॥ नानारूपाः पराग्नेः समजनिषत ते मातृकाशक्तिबीजात् ॥ १० ॥

इति श्रीदूर्वासकृतपरशंभुमहिम्नस्तवे मातृकाशक्तिस्कन्धरश्मि-

प्रकरणं सप्तमम् ॥ ७ ॥



## अष्टमं प्रकरणम्

एवं रात्रिदिवस्थाः परशिवघटिका एव ते रश्मिभूताः

स्त्रीपुंसद्वंद्वरूपा रविशशिचरणाक्रान्तयो रक्तशुक्लाः ।

षट्छक्तचंशप्रभेदा दहरपुरयुगे कोणषट्क्रान्तरस्थाः

कालावस्थाश्चतुर्भिः प्रविदधति युगैर्विश्वभूतैर्निदानैः ॥ १ ॥

षट्त्रिंशत्तत्त्वमालामवनिमुखशिवान्तामुपेतात्मवृत्तिं

खे वायौ सप्तविंशत्युडुगणविकृतीर्जीवमाया शिवांशात् ।

तेजस्थाः स्वान्तरात्मान्तरतनुविकृतीरस्थिमांसप्रमुख्याः

क्षोण्यां त्वं जीवमायागुणगणमभितो भासयस्यंशुमालिन् ॥ २ ॥

यावन्तस्ते मयूखाः क्षितिजलदहनस्पर्शनाकाशचेतः-

पीठस्थाः षट्प्रमाणाः परमधिपतयो भैरवा एव सर्वे ।

तेषां मध्ये त्वमेकः परतरमहिमोज्जृम्भमाणः प्रचण्डो

मार्तण्डो रश्मिमध्यस्थित इव परितो भासि चिद्भैरवाग्ने ॥ ३ ॥

भैरव्यो रश्मिदेव्यस्तव शिव करुणापूरिताक्षाः प्रसन्ना-

स्त्वत्सत्ताकाशवाहोदितनिजगतयश्चर्वितात्मार्थकृत्याः ।

तद्धामन्येव शान्ताः सुरमुनिपितृभिः पुण्यपापैश्च बद्धान्

भक्तांश्चानेकबाधाञ्झटिति विघटयन्त्यात्मबोधाग्निजृम्भैः ॥ ४ ॥

श्रीनाथ श्रीपेशेश्वर परशिव ते दिव्यदिव्या मरीची-

ब्रह्मादीनां मनोवागनवगतमहाचित्रनानार्थरूढाः ।

गूढप्रौढप्रकाशाः सुरमुनिवचनैरप्यबुद्धाः कथं वा

स्तोतुं ज्ञातुं समर्थो भवति कविजनः कोऽत्र मन्दो नृमात्रः ॥९॥

इति श्रीदूर्वासकृतपरशंभुमहिम्नस्तवे साधारण्येन षडन्वयरश्मिविवेक-

स्कन्धप्रकरणमष्टमम् ॥ ८ ॥



## नवमं प्रकरणम्

साङ्गा भूमिः शताङ्गः शतधृतिरपि तत्सारथिः सप्तयस्ते

वेदा ब्रह्मैकवेद्याः पृथुतरचरणौ पुष्पवन्तौ तदक्षः ।

मेरुस्तत्कीलबन्धः कमठपतिरिभास्तत्पृथुस्तम्भपङ्क्तिः

शेषस्तद्रज्जुबन्धस्तदुपरि पितृभूस्तत्र चिन्त्यो रथी त्वम् ॥ १ ॥

कल्पान्तानन्तसूर्यद्युतिमति विकटानेकदंष्ट्रं षडास्यं

वह्नीन्द्रार्काम्बुकाष्ठादशयुतमभितः प्रज्वलन्तं मयूखैः ।

शूलासीषूग्रशक्तचङ्कुशवरनृशिरःश्रीफलेष्वासनारि-

द्योतत्पाशाभयाङ्कैर्निजभुजपरिघैस्त्वां गुरुं शंभुमीडे ॥ २ ॥

नागास्थीन्दुप्रसूतैः श्रवणगतमहाभूषणैः कुण्डलीन्द्रै-

राक्रोशन्मुण्डमालापरिवृतवपुषा दिक्षु जाय्वल्यमानम् ।

मत्तेभेन्द्रोरुकृत्त्यन्तरघटितकटीमण्डलं सादृहासं

तं भास्वद्वच्योमगर्भोदरविधृतकराङ्गुष्ठमात्रं प्रपद्ये ॥ ३ ॥

नागेन्द्रैः कल्पवृक्षैरधिगतविहगैर्भैरवैर्देवदैत्यैः

भूतैः प्रेतैः पिशाचैः परिवृतमभितो योगिनीभिः श्मशाने ।

सर्वप्रज्ञैकवासं त्रिभुवननिलयं स्वात्मनाध्यात्मदीप्तं

॥ सर्वोत्तीर्णात्मतत्त्वेश्वरमनलमुखं त्वां गुरुं शंभुमीडे ॥ ४ ॥

नानाध्यानात्मयोगप्रकटितशिवतासिद्धरूपप्रसादः

स्वेच्छाज्ञानक्रियात्मत्रिशिखविदलितत्रय्युदीर्णप्रमोहः ।

सत्यज्ञानासिभिन्नप्रमितिजनिरिपुः स्वात्मयोगेषु धारा-

च्छिन्नाविद्यासु लक्ष्यः परमशिव विभो तेन मृत्युंजयस्त्वम् ॥ ५ ॥

देव ब्रह्माण्डसृष्टिस्थितिलयसमयध्वंसिनी ते त्रिशक्ति-

मयाशक्तिप्रचण्डोद्धतघनकरिणी वारिणी सा सृणिस्ते ।

धर्मार्थात्मेष्टमुक्तिप्रवितरणचणस्ते वरस्तेऽप्यभीति-

॥ विश्वग्रासोग्रमृत्युप्रतिभयदलिनी तद्भवा मृत्युमृत्युः ॥ ६ ॥

पाशस्ते विश्ववश्यः पितृपतिकृतभीर्हस्तिनी सिंहवृत्ति-

श्वक्रः संसाररात्रियुमणिसमुदयस्तावकस्ते पिनाकः ।

आक्रान्ताशेषमोहप्रकृतिविकृतिमहामातृकाचित्परात्मा

प्राणास्ते तत्कपालं हतविधिमुखसत्प्रेतचिद्रूपमीश ॥ ७ ॥

एवं ते दिव्यदिव्यायुधपरमहिमा गीयते वेदशास्त्रैः

प्रागुक्तस्ते शताङ्गोऽप्यपि च पितृगणप्रेतशीर्षोच्चरङ्गे ।

उच्चण्डं ताण्डवं ते त्रिभुवनभयकृद्वज्रपाताट्टहासो

भीषास्मात्त्वत्सकाशादपर इव परो नास्ति तेनोग्रवीरः ॥ ८ ॥

चित्ताकाशानिलाग्न्यम्बवनितलपतिप्रेतसिंहासनस्थः

षट्छक्तिव्यक्तमूर्तिः षडयनपथिकः सोमसूर्याग्निपादः ।

ब्रह्माग्निः सप्तजिह्वाकबलितविषयीभूतविश्वप्रपञ्च-

स्थूलोऽपि ध्यानदृष्टेस्त्वमधिकतमसां ज्योतिषामप्यगम्यः ॥ ९ ॥



इत्युक्तध्यानचिन्त्योऽप्यनवगतमनोवाक्प्रवृत्तिस्वभावः

स्वच्छन्दात्मीयसत्ता चिदुचितविभवः पावकः शंभुरूपः ।

सर्वातीतस्वभावोऽप्युपनिषदुदितज्ञानमीमांस्यमानः

सत्त्वं यस्यान्तरङ्गे निवसति स शिवस्त्वन्मयः स्यान्महेश ॥ १० ॥

श्रीमानप्यादिभिर्धुस्त्रिभुवनजनकोऽप्यात्मभूरागमोक्ति-

व्याख्यावेद्योऽप्यवाचः प्रकृतिसुविमलोऽप्यात्ममायाविलासः ।

तत्त्वादेकोऽप्यनेकः परयुवतिरतोऽप्यात्मवित्सेव्यमानः

तस्मात्स्वच्छन्दलीलस्त्वमिह विजयसे मानसीं भाववृत्तिम् ॥ ११ ॥

इति श्रीदूर्वासकृतपरशंभुमहिम्नस्तवे पावकध्यानयोगप्रकरणं

नवमम् ॥ ९ ॥

## दशमं प्रकरणम्

द्रष्टव्यस्त्वं जगद्धिर्बहुविधविधिभिः सर्वसिद्धान्तवाक्यैः

श्रोतव्यो निर्विकल्पः शिवगुरुवदनाम्भोरुहेण प्रबुद्धः ।

मन्तव्यः सर्वतत्त्वावकलितचरणस्तन्निदध्यासितव्यः

सत्तामात्रावलम्बीत्यमरनुतपदो नास्ति देवस्त्वदन्यः ॥ १ ॥

उग्रं शान्तं च वीरं सकलमयमहाविष्णुमग्निं ज्वलन्तं

सर्वत्रानन्तवक्त्रं नरमृगवपुषं भीषणं सर्वभद्रम् ।

सर्वज्ञं मृत्युमृत्युं बहुविधनुतिभिर्वन्दितं सर्वलोकैः

विश्वाहंकारजृम्भं परमशिव गुरुं त्वां भजे मन्त्रराजम् ॥ २ ॥

शंभो त्वां भूर्भुवःस्वर्महरुदिततनुं त्वन्तरिक्षद्युसूर्या-

रज्ञाचार्येन्दुशुक्रार्किभिरपि निगमब्रह्मभिः प्रोतशक्तिम् ।

प्राणापानादिभेदैः कलयति सकलं मानसं ध्यानयोगं

येषां तेषां सपर्या भवति सुरकृतब्रह्मता योगिता च ॥ ३ ॥

सर्वोत्कृष्टं परं तत्सवितुरनुपमं ते वरेण्यं शरण्यं

भर्गो देवस्य धीमहि धियो यो न इत्यौर्वतेजः ।

तुर्यं सर्वाणिभूतान्यधिगतममलं सर्वतो दृक्कमाद्यं

ध्यायामि ध्येयमन्तःकरणसुनियतैर्योगिभिः श्रीमहेश ॥ ४ ॥



कालोऽनन्तो युगात्मा शिव दिवसनिशापक्षमासास्तथाब्दाः

तद्भेदाः षडृतुस्थास्तदनुगतजगत्सर्ववृत्तान्तभेदाः ।

नानायज्ञक्रियाश्च त्रिदशदितिसुता मानुषाः सर्वनागाः

योगीन्द्रा जीवसंघास्तव चरणबिलं यान्ति जन्मान्तमध्यात् ॥९॥

भूतं भव्यं भविष्यत्त्रिभुवनभवने षण्महाशक्तिभिस्त्वं

तत्सर्वं व्यश्नुवानो विचरसि कलितः सृष्टिगत्यन्तकामैः ।

देवैर्देवैर्मनुष्यैरुगपतिकुलैः सर्वजीवप्रसारै-

रात्मीयैश्चित्रिताङ्गः शिव भवतमसः सूर्यभास्त्वं परस्तात् ॥६॥

श्रोता स्पर्शी निजरसरसिकः सर्वगन्धान्तरज्ञो

वक्ता कर्ता च गन्ता त्रिभुवन भवतो विश्वसर्गः प्रमोदी ।

कामी मीमांसकश्च प्रथितशुचिशिखासप्तकव्यासविधो

बोद्धा स्वार्थाननन्तानधिगतचरणः सर्वतस्त्वं शिवोऽसि ॥ ७ ॥

सर्वार्थी सर्वनामा सकलकुलपतिः सर्वलोकाङ्गनेशः

शृङ्गारी सर्वभोगी नवरसरसिकः प्राज्यसाम्राज्यभोक्ता ।

त्रैलोक्ये वाक्प्रपञ्चे प्रवचनपठितः सोमयाजी च यज्ञः


संसारी कामचारीत्यनुवदति जनो यः स धन्यः शिव त्वाम् ॥८॥

क्षेत्रं क्षेत्रप्रमाता शिवगुरुवदनाघोरविद्याधिदेवो

मन्त्रो मन्त्राधिदेवो मखविधिरनघो योगयोग्यः पदार्थः ।

त्वं दर्शः पूर्णमासः परिधिरपि मखाचार्यवर्यश्च होतो-

द्वाताध्वर्युश्च हव्यं त्रिविधहुतवहस्त्वां विना नास्ति संभो ॥ ९ ॥



क्षेत्रज्ञाः सर्वदेवाः सुरनरभुजगाः सर्वजीवाश्च तच्च

क्षेत्रं ब्रह्माण्डरूपं त्रिभुवनभवनव्यापकं चित्ररूपम् ।

एतावद्व्याप्य तत्र स्थितमखिलजगद्धक्तभोक्तारमर्गिन

ज्ञात्वा षट्छक्तिभिस्त्वां परमशिव महामृत्युमत्येति विद्वान् ॥ १० ॥

उक्तक्षेत्राधिदेवे परतरपुरुषे त्वय्यनन्तस्वरूपे

दिव्याम्नाया गुरुक्ता निजनिजनियतिस्फूर्तयः सर्ववेदाः ।

साङ्गोपाङ्गाश्च शास्त्राण्यधिगतमहिमान्योन्यसिद्धान्तविद्या

भाषा स्वार्थैर्विभान्ति त्रिणयन भवतो विश्वमूर्तेः परः कः ॥ ११ ॥

मूलं व्योमैव वायुज्वलनजलधरा मध्यमं यस्य शाखा

देवाः पर्णानि दैत्याः किसलयनिचयाः मानुषाश्च प्रतानाः ।

नागाः पुष्पाणि जीवा बहुविधतनवो पक्कमस्यप्रबोधो

विश्वन्यग्रोधकद्रोः परमशिव भवान् बीजभूतो विभाति ॥ १२ ॥

मायारूपेण कालो जननमरणकृत्सर्वजीवाङ्गवृत्ते-

र्विद्यारूपेण कालान्तक इति विनुतः स त्वमेवापरो न ।

देहाहंकार एवान्तक इति गुरुणा यः प्रविज्ञाय मायां

जागत्यात्मप्रबोधे शिव तव कृपया सोऽत्र मृत्युंजयः स्यात् ॥ १३ ॥

त्वं नाथस्त्वं गुरुस्त्वं परपदजनिताम्नायविद्यार्थकोश-

स्त्वं शंभुस्त्वं परेशः परतरमहिमा त्वं परा त्वं पराग्निः ।

त्वं भानुस्त्वं सुधांशुस्त्वमपि च जननी त्वं पिता त्वं सुमित्र-

स्त्वं भ्राता बान्धवस्त्वं त्वमसि धननिधिस्त्वां विना नास्ति मेऽन्यः ॥



शब्दार्थाधारभूतं त्रिभुवनजनकं सर्वतो दिक्सतत्त्वं  
त्रैलोक्यस्थायि लिङ्गत्रयविदितपदं सर्वतत्त्वैकवेद्यम् ।  
सर्वानिर्वाच्यसत्तागतपरविभवज्योतिरुज्जृम्भमाणं  
व्यक्तीकृत्यात्मवर्णैः प्रकटयसि परं तत्त्वमात्मीयमग्रे ॥ १५ ॥

त्वं विश्वं विश्वहेतुर्विरहितकरणे विश्वकार्यैककर्ता  
विश्वातीतश्च विश्वेश्वर इति बहुधा निश्चितश्चाक्षरज्ञैः ।  
अद्वैतात्मप्रबोधानलबहुलशिखाचर्वितात्मीयहव्यः  
श्रीशंभो विश्वसत्ता परतरवियति पैषि निर्वाणपूजाम् ॥ १६ ॥

एवं यः स्तौति भूतिं त्रिभुवनमहतीं विष्वगाश्चर्यचर्या-  
मन्तर्बाह्यागमोक्तिप्रविणुतविभवामादिमध्यान्तहीनाम् ।  
सौम्योग्राकारदेवासुरनरमुजगानेकजीवप्रभेदो-  
त्पत्तिस्थित्यन्तभूमिः स भवति जगदाश्चर्यवानेव शंभो ॥ १७ ॥

इति श्रीदूर्वासकृतपरशंभुमहिम्नस्तवे महाविभूतिप्रकरणं दशमम् ॥ १० ॥

## एकादशं प्रकरणम्

का पूजा पूजकः कः शिवगुरुरिति कः को विधिः कश्च मन्त्रः

किं पीठं किं प्रसूनं किममलसलिलं केऽत्र सर्वोपचाराः ।

निर्द्वंद्वस्यात्मनस्ते द्वयमिति रचितं सर्वमेतत्कथं स्या-

त्संतोषार्थं महेश त्रिकरणविमलज्ञानपूजाप्रसन्नाः ॥ १ ॥

त्रैकाल्यं सर्वतस्ते सकलजगदिदं व्यश्नुवानात्मसत्ता-

विस्फूर्तेरष्टमूर्तेरखिलजनमनःप्रोच्चसिंहासनस्य ।

कस्मादावाहनं स्याद्बहिरिह चरितं कासनं चन्द्रमौले-

र्माया संसारभावो रचयति नितरामात्मभोगाय भेदम् ॥ २ ॥

आधारोऽग्निः सुपात्रं रविरमृतकलानायकः पूर्णमद्यं

शक्तीशस्त्वं प्रपूज्यः षडवयवयुतस्तत्र पात्रप्रवर्गे ।

पाद्यं ते तर्पणं च प्रभवति समुदे बाह्ययागार्घ्यपात्रैः

संतुष्टः स्याः कथं त्वं परशिव विमलज्ञानदुग्धाब्धिशायिन् ॥ ३ ॥

भास्वच्चन्द्राग्निबिम्बोदितविमलशिवज्ञाननित्यप्रमोद-

ज्ञानानन्दप्रवाहास्त्रिगुणितसरितो मुख्यनाडीत्रयस्थाः ।

कालिन्दीजह्नुकन्यान्तरसरिदभिधास्ते तनुस्नानकृत्ये

सृष्टा हल्लिङ्गमूर्तेः कथमितरजलैः स्यात्तव स्नानमत्र ॥ ४ ॥



लज्जारागादिमायातिमिरदिनकरीभूतचेतःप्रबोध-

ज्योतिःपुञ्जप्रवृत्तेर्गतभवतमसो दिक्पटालंकृतस्य ।

प्रज्ञायज्ञोपवीतैरुपचितवपुषः प्रेतभस्माङ्गराग-

स्यान्ये मिथ्योपचारास्तव वसनमहासूत्रबन्धानुलेपाः ॥ ९ ॥

सर्वाहिंसेन्द्रियाश्चद्रुतगतिशमनं सर्वभूतानुकम्पा-

शान्तिः सत्यं प्रबोधो गुरुकथिततपो निश्चलध्यानदृष्टिः ।

श्रद्धाभक्तिश्च नित्यं निजविषयपरित्यागिता निःस्पृहत्वं

संवित्पूज्येति पृष्पाण्यमल शिव भवत्पूजनाय क्रियन्ते ॥ ६ ॥

ब्राह्मचाद्या मातरोऽष्टौ स्वविषयकुसुमैरात्मभावप्रसूनैः

योगिन्यः शक्तयस्ते निजनिजमहिमस्फूर्तिसन्मञ्जरीभिः ।

त्वद्भावं भावयद्भिस्तव किरणमहाभैरवैरात्तसङ्गा-

स्त्वां श्रीचिद्भैरवेशं परमशिवगुरुं पूजयन्ति स्मरन्त्यः ॥ ७ ॥

सद्विद्याङ्गारमध्यापितसततमहावासनाभ्यासधूपैः

श्रीमद्वक्त्रारविन्दोदितसकलकुलाम्नायबोधप्रदीपैः ।

सर्वाक्षार्थान्नभेदैरुपचितमहादिव्यनैवेद्यानै-

राराध्यो योगिभिस्त्वं कथमितरकृतैस्तोष्यसे श्रीपरेश ॥ ८ ॥

इति श्रीदूर्वासकृतपरशंभुमहिम्नस्तवे अन्तर्यामिगोपाचारपरामर्श-

प्रकरणमेकादशम् ॥ ११ ॥

## द्वादशं प्रकरणम्

विद्या नानाविभूषा मृगमदघनसारादिसौरभ्यवस्तु-

प्रोतश्रीचन्दनानि प्रविकचकुसुमान्यद्भुतान्यम्बराणि ।

नानामोदाश्च धूपाः क्रमुकशकलवद्वीटिकाः पानभेदाः

नानापात्राणि भूम्याः परशिव भवतः पूजनाय क्रियन्ते ॥ १ ॥

ससैते मण्डलस्थाश्चरुजलनिधयो दिव्यनैवेद्यराशी-

न्नानापक्वान्नभेदान्विविधपिशितवच्छाकनानोपदंशान् ।

भक्ष्यं भोज्यं च चोष्यं विविधशशिसुधास्वादवद्वस्तुलेह्यं

हालादध्याज्यदुग्धान्यपि विदधति ते सूपहाराय शंभो ॥ २ ॥

मन्त्राकारैः प्रदीपैर्दहनरविकलानाथनक्षत्रमाला-

विद्युन्माणिक्यमुक्तारजतकनकधात्वादिनानाप्रकाशैः ।

गुष्मन्नीराजनायै विरचितरचनः स्वप्रकाशादिमूर्तिं

सर्वानन्दात्मरूपं परमेशिवगुरुं भासयत्यौर्वतेजाः ॥ ३ ॥

मुद्रा नानार्थपोषानतिपथचलितानष्टयोगांश्च नाट्यं

तीर्थाक्रान्तिं प्रणामं निजकरणगतिं सर्वसिद्धान्तवाचः ।

कर्माज्ञानप्रवाहान्व्यजनमपि महाचामराण्यातपत्रं

हस्त्यश्वादीत्रयांस्ते परशिवचरणाध्यास्य दास्यं विधत्ते ॥ ४ ॥



आकाशः शब्दभेदैः प्रलयजलधरामन्ददम्भोलिजृम्भै-

भैरीनिःसाणवाद्यैर्दरनिकररवैर्भूरिघण्टानिनादैः ।

तालैर्नादैर्मृदङ्गैर्मुर्जडमरुकैर्गीतसद्वल्लकीभिः

सर्वैर्वाद्यप्रभेदध्वनिभिरिह विभो नाथ पूजां करोति ॥ ५ ॥

शांभव्यो रश्मिदेव्यः समरसमुदिता मातृकावर्णरूपा

भास्वन्तो भैरवाष्टा अपि सरसकलापानमत्ताः क्रमस्थाः ।

वेदान्तैरागमान्तैरभिदधति परं शांभवं वैभवं ते

सर्वा निर्वाच्यसत्तावियदुदितपदं श्रीविभो विश्वमूर्ते ॥ ६ ॥

योगिन्यः क्षेत्रपालाः सरसमधुमदावेदशास्त्रार्थतत्त्व-

व्याख्यानध्यानवक्त्राः पितृवनदशदिग्वृक्षगा भैरवाश्च ।

सौधास्वादप्रमत्ताः प्रकटितविकटाटोपसिंहादृहासाः

स्वस्वव्यापारपुष्पैः परमशिवगुरुं त्वां विभो पूजयन्ति ॥ ७ ॥

भूताः प्रेताः पिशाचाः स्वविकृतिविभवैः प्राप्तबीभत्सवेषा

योगिन्यस्ते श्मशानावरणगतमहादेवता भासयन्ति ।

देवान्ते पूर्वदेवा मधुरसमुदिता विस्मयाविष्टचित्ताः

शान्ता ध्यायन्ति गायन्त्यपि परमशिव त्वां मुदोपासते च ॥ ८ ॥

ब्रह्मा वेदोक्तिगानैर्हरिरपि कमलैस्ताण्डवैश्चण्डरुद्रा-

स्तौर्यत्रय्या महेन्द्रो निजनिजविषयैरन्यदिक्पालदेवाः ।

सिद्धाः सर्वे मुनीन्द्रा स्तुतिनतिवचनैः सर्वदुर्गाणेशा

नृत्तैर्वाद्यप्रभेदैर्विदधति सुमुदं ते महादेव शंभो ॥ ९ ॥

संतप्तः प्रेतसिंहासनविहितमहाभैरवः शांभवाग्निः

पञ्चाशद्विस्फुलिङ्गाक्षरविदितपराघोरविद्योप्रतेजाः ।

सत्यान्तर्यज्ञदेवस्त्रिभुवनहविषा तोषितात्मीयरश्मि-

वर्गार्थव्यक्तभावात्सकलमिह तनुं व्यश्नुवानो विभाति ॥ १० ॥

सर्वज्ञानैकभूमिस्त्रिभुवनकरवीराख्यशून्यश्मशान-

ज्ञानाकूपारपूरश्रुतमुखबहुविच्छास्त्रबोधोदवाहान् ।

प्रज्ञां गाम्भीर्यगर्वात्प्रसति रविरिव स्वप्रकाशात्प्रकाशा-

नन्यानिन्दूदुमुख्यान्निबिडतररुचिध्वान्तपूरांस्तवाग्निः ॥ ११ ॥

श्रीशंभो विश्वमूर्ते परमशिव गुरो नाथ विश्वेश्वरात्म-

न्नेषाशेषार्थवद्वाक्प्रसवविरचिता स्रग्धरावृत्तपूजा ।

त्वय्येव ज्ञानवह्नौ हुतवहरसने संहता मुक्तये मे

भूयादागः क्षमस्व प्रवचनपठितः श्रीविभो मे प्रसीद ॥ १२ ॥

इति श्रीदूर्वासकृतपरशंभुमहिम्नस्तवे विशेषोपचारपरामर्शे शान्तिप्रकरणं

द्वादशम् ॥ १२ ॥



## त्रयोदशं प्रकरणम्

इति तव कृपादोग्ध्री पूजा सुभक्तिस्तुतामृता

जननमरणप्रादुर्भावप्रभेदपटीयसी ।

जनयति मुदं ब्रह्मानन्दप्रवाहतरङ्गिणीं

दहति विपदः पुण्यं पापं दुरन्तभवाटवीम् ॥ १ ॥

परशिव मम जन्म धन्यमेत-

त्तव महिमस्तुतिमोचितो यतोऽहम् ।

कुलमिदमखिलं द्विधा विभिन्नं

परमपदं गतमेव ते प्रसादात् ॥ २ ॥

हतो मायामृत्युर्गुरुवचनखड्गेन मनसः

प्रभिन्नं मालिन्यं व्यपहतमहंकारतिमिरम् ।

हता मे कामाद्याः प्रवलरिपवः स्वात्मविषयाः

महेश त्वत्सेवाविदितसुविवेकाग्निमहसा ॥ ३ ॥

जातिर्लज्जा निजकुलमदः सर्वसंशीतिराधि-

र्देहाहन्तासुकृतदुरितद्वंद्वपाशोऽभिमानः ।

सर्वे ह्येते मम विनिहतास्त्वन्महावाक्यसूर्य-

न्योतिःपुञ्जैः किमपरमहं देव भद्रं समीहे ॥ ४ ॥

मद्विद्याभ्यसनमभूदिहैव सार्थं सांनिध्यात्तव च तदुक्तिगोचरस्य ।

अद्य त्वं त्रिभुवनवाङ्मनस्यलभ्यो निर्वाधः सकलपथैकगम्यमूर्ते ॥ ९ ॥

श्रुतिस्मृतिमिथःपथे प्रचलितोऽहमेकान्ततः

प्रभोः शिवगुरोः तव त्रिजगदुन्नताज्ञां गतः ।

भजामि परपावकं त्रिजगदात्महव्याशिनं

भवन्तमधिदैवतं भववने ज्वलन्तं स्वतः ॥ ६ ॥

ब्रह्मत्वं सुरनायकत्वमखिलं क्षोणीपतित्वं लस-

द्ब्राह्मण्यं सुरयक्षनागपितृना गन्धर्वता सिद्धता ।

एतत्सर्वमनित्यमेव गणितं नाहं समीहे सुखं

किं तु त्वत्पदपद्मनिश्चलतरध्यानं समीहे विभो ॥ ७ ॥

संप्राप्ता कृतकृत्यता सफलता वाचां तव स्तोत्रता

मृत्योरप्रमितैश्च मृत्युरभवद्वृक्षं गतं त्वत्पदम् ।

संसारानवधिप्रचण्डजलधिस्तीर्णः प्रमोहो हतः

पुण्यं पापमगाद्विनाशमिह मे प्राप्तः प्रबोधो विभो ॥ ८ ॥

इति परशिवशंभोऽनन्तकान्ते महिम्न-

स्तवविरचितमेतत्स्तोत्रमात्मोक्तिशक्त्या ।

प्रभवतु सुमुदे ते त्वं मम स्वान्तवर्ती

भव भवगतदुःखं छिन्धि चागः क्षमस्व ॥ ९ ॥

यावांस्ते जीवलोकः परशिवचतुराशीतिलक्षैकसंख्य-

स्तत्तत्कर्मप्रभेदोपगतजनिमृती घोरसंसारचक्रे ।



सृष्टिस्थित्यन्तवृत्तिं भजति निरवधित्वत्पदध्यानहीनो

दृष्ट्वैनं भीतभीतं शरणमुपगतं त्राहि मां देव मृत्यो ॥ १० ॥

दुर्वासाः सत्यवासाः कनकगिरिरहं कंदरे मे हृदाख्ये

श्लोकाश्चैते मृगेन्द्राः पदनखदशनाः शांभवास्त्रैकवीर्याः ।

मायाध्वान्तेभ्यूथप्रदलनपटवो ब्रह्मविद्याटवीस्थाः

वक्तृञ्श्रोतृन्प्रमातृन्निजहृदयगुहाब्रह्मसत्तां नयन्ति ॥ ११ ॥

भूष्यं वैदुष्यमुद्यद्दिनकरकिरणाकारमाकारतेजः

प्रज्ञानं भूरिमानं निजकरकलितं दुर्गमं योगमार्गम् ।

आयुष्यं ब्रह्मपोष्यं हरगिरिविशदां कीर्तिमभ्येत्य भूमौ

देहान्ते ब्रह्मपारं परशिवचरणाकारमभ्येत्य विद्वान् ॥ १२ ॥

ये श्रीशांभवशासने कृतधियः श्रीशासने कर्मठाः

श्रौतस्मार्तविधिष्वमन्दमतयः सत्यव्रता ब्राह्मणाः ।

विद्वांसः सकलागमेषु च कलाविद्यासु ते शांभव-

ब्रह्मप्राप्तिमवाप्नुवन्ति पठनाच्छंभोर्महिम्नस्तुतेः ॥ १३ ॥

स्तोत्रं चैतत्पठेद्यः शिवगुरुवदनाघोरविद्यात्तदीक्षः

सत्यज्ञानप्रकाशात्प्रबलभवरिपुं पुण्यपापाद्यविद्याम् ।

भित्वा मुक्तो विकल्पस्त्रिजगति महितं सौख्यमात्मप्रबोधं

तेजः कीर्तिं च लक्ष्मीमभिलषितपदं व्यश्नुते स्तोत्रवीरः ॥ १४ ॥

महिम्नस्तोत्रस्य त्रिभुवनगुरोर्यो जपरतः

पराशक्तेस्तत्त्वं परशिवपदं वेत्ति स बुधः ।

6375

R65(25)



परशंभुमहिम्नस्तवः

अगोधं गांभीर्यं स्तुतिगतमनन्तप्रमितिं

समस्तैः सिद्धीरप्यनुभवति गच्छेत्परपदम् ॥ १५ ॥

श्रीक्रोधभट्टारकदिव्यनाम्ना दुर्वाससा सूक्तमहामहिम्नः ।

स्तोत्रं पठेद्यो भुवनाधिपत्यं नित्यं गुरुत्वं शिवतामुपैति ॥ १६ ॥

महेशान्नापरो देवो महिम्नो नापरा स्तुतिः ।

अधोरान्नापरो मन्त्रो नास्ति तत्त्वं गुरोः परम् ॥ १७ ॥

सदसदनुग्रहनिग्रहगृहीतमुनिविग्रहो भगवान् ।

सर्वासामुपनिषदां दुर्वासा जयति देशिकः प्रथमः ॥ १८ ॥

श्रीगुरुकरुणालक्ष्यो यः कोऽप्यात्मविदनुगृहीतिपरः ।

परशंभुस्तुतिबोधो जगदाधारो भवेत्सदा धीरम् ॥ १९ ॥

परशंभोस्तव पद्यं रविप्रकरणं पठंस्त्रिकालेऽपि ।

रविरिव जगत्प्रकाशमतिचातुर्याज्जगद्गुरुर्भवति ॥ २० ॥

तस्मात्स्मृतिमतिबुद्धिप्रज्ञावानात्मविन्महादेवः ।

परशंभोस्तव हृदयं सत्पात्रेषु प्रकाशयेत्सदयम् ॥ २१ ॥

इति श्रीदूर्वासकृतपरशंभुमहिम्नस्तवे उपसंहारप्रकरणं त्रयोदशम् ॥ १३ ॥

इति श्रीक्रोधभट्टारकापगनाम्ना महामहिम्ना दुर्वाससा मुनीश्वरेण  
विरचितपरशंभुमहिम्नस्तवः संपूर्णः ॥





## PUBLICATIONS FOR SALE

### Sanskrit

Devīmahātmya	...	1	4	0
Srīvidyāstotramāla	...	0	6	0
Durgāśahasranāma	...	0	6	0
Srīvidyānityāhnikā	...	3	0	0

### Sanskrit Text and Tamil translation

Lalitāṣṭottara	...	0	6	0
Mūkapañcasatī	...	1	8	0
Viṣṇusahasranāma	...	1	4	0
Saparyāvāsana	...	3	0	0
Subramanyatattvam	...	1	8	0
Kāmakaḷāvilāsa	...	1	8	0
Gurutattvavimarsam	...	0	6	0
Maniṣāpañcakam	...	0	10	0
Varivasyārahasyam	...	1	0	0
Lalitopākhyānavimarsam	...	0	6	0
Vedic Religion and Manasatattvam	...	2	0	0
Brahmavidyārahasyam	...	1	6	0

### Tamil

Lalitopākhyāna	...	2	0	0
Viṣṇusahasranāma, Etc.	...	0	4	0

### Works Under preparation

- Dakṣiṇāmūrtyaṣṭaka with Tamil Commentary.
- Laghustuti with Tamil Commentary.
- Tripuropaniṣad with Commentary by Rāmānanda.
- Lalitātrisatī 'Samkarācāryabhāṣya and Nāthavaratna-mālikā by Bhāskaraṛāya.
- Lalitātrisatī Tamil Commentary (Revised Edition).
- Saparyāpaddhati (Revised Edition).
- Gaṇeśasahasranāmabhāṣya by Bhāskaraṛāya.
- Sivāṣṭottara with Tamil Commentary.
- Lalitā Stavaratna with Tamil Commentary.